



TRIBUNAL GĦAL TALBIET ŻĠĦAR

ĠUDIKATUR
AVV. DR. ILONA SCHEMBRI
LL.B., LL.D., LL.M. (Lond.), Ph.D. (Birm.)

Udjenza tat-18 ta' Marzu 2024

Talba nru. 40/2023 IS

GO p.l.c. (C 22334)

VERSUS

PARLOG CONSTANTIN (NUMRU TA' IDENTIFIKAZZJONI 54545255)

IT-TRIBUNAL,

Ra illi b'Avviż tat-Talba ipprezentat fit-30 ta' Jannar 2023 (a fol. 1 et seq), is-soċjeta' attriċi talbet l-ammont ta' tliet elef u mitejn u wieħed u disgħin Ewro u sebgha u erbghin ċenteżmi tal-Ewro (Eur 3,291.47) rappreżentanti servizzi tat-telefonija mogħtija mis-soċjeta' attriċi lill-konvenut bil-kont numru 40891451, kif ukoll l-imgħaxijiet legali u spejjeż in konnessjoni mal-ittra ufficijali bir-riferenza 826/2020 u spejjeż ġudizzjarji.

Ra d-digriet ta' dan it-Tribunal tal-14 ta' Ġunju 2023 fejn is-soċjeta' attriċi ġiet awtorizzata tipproċedi bin-notifika tal-konvenut (a fol. 12).

Ra illi l-konvenut ġie debitament notifikat fit-28 ta' Diċembru 2023 bil-proċedura tal-affissjoni (a fol. 25).

Ra illi saret ukoll fil-kompletezza tagħha il-proċedura tal-affissjoni u pubblikazzjoni mis-soċjeta' attriċi.

Ra illi l-konvenut ma ppreżenta ebda risposta u/jew kontro-talba u anqas deher għas-seduta wara li ġie innotifikat b'dan illi waqa' fi stat ta' kontumaċja.

Ra l-atti proċesswali.

Ra illi din il-kawża thalliet għas-sentenza.

Ikkunsidra

Mill-provi u xhieda prodotti jidher ċar illi s-soċjeta' attriċi u l-konvenut iffirmaw ftehim bejniethom sabiex is-soċjeta' attriċi tipprovdi is-servizzi tat-telefonija mogħtija mis-soċjeta' attriċi lill-konvenut bil-kont numru 40891451.

Dan it-Tribunal innota illi l-konvenut kien innotifikat iżda l-konveut ma ressaq ebda risposta u/jew kontro-talba f'dan il-każ u anqas deher għas-seduta wara li gie innotifikati b'dan illi waqa' fi stat ta' kontumacja.

Il-Kontumacja tal-Konvenut

Hekk kif għadu gie rrimarkat hawn fuq, jidher mill-proċess illi l-konvenut ma ressaq ebda risposta u/jew kontro-talba u anqas deher għas-seduta wara li gie innotifikat b'dan illi waqa' fi stat ta' kontumacja.

It-Tribunal josserva illi l-kontumacja waħedha ma titqiesx bhala ammissjoni tat-talba tas-soċjeta' attriċi da parti l-konvenut iżda kontestazzjoni ta' l-istess. Għalkemm il-konvenut baqa' kontumaci, dan ma jfissirx li huwa abbanduna kull eccezzjoni li seta' jagħmel fil-kawża u ammetta id-domandi. F'każ ta' kontumacja jibqa' l-oneru fuq is-soċjeta' attriċi li tressaq provi sal-grad ta' probabbilità u li tressaq l-aħjar prova. Il-gudikant għandu jeżamina jekk it-talba hijiex ġustifikata independentement mill-kontumacja tal-konvenut (ara *Fenici Insurance Agency Limited noe vs. Paul Stoner et* deċiża mill-Qorti tal-Appell [Inferjuri] fit-22 ta' Novembru 2002). L-istess intqal fis-sentenza *Blye Engineering Co. Ltd vs. Philip Borg Bellanti et* deċiża mill-Qorti tal-Appell (sede Inferjuri) fit- 22 ta' Ġunju 2005:

“huwa wkoll principju ben stabbilit illi ghalkemm il-konvenut jibqa' kontumaci dan ma kellux jinftiehem bhala li hu abbanduna kull eccezzjoni li seta' jagħti fil-kawża u ammetta d-domanda. Sta għall-gudikant li jezamina jekk it-talba hix ġustifikata, independentement mill-kontumacja tal-konvenut. Vide Kollez. Vol. XXIX P III p 35”

Inoltre', fis-sentenza fl-ismijiet *Joseph Edmond sive Jesmond Meilaq vs. Brian Mizzi et noe*, deċiża mill-Qorti tal-Appell (sede Superjuri) fis-27 ta' Marzu 1996 ingħad:

“Illi fl-ahharnett irid jinghad illi skond il-gurisprudenza tal-Qrati tagħna, il-konvenut li jibqa' kontumaci, bhal kaz odjern, ma jitqiesx li ammetta ttalba ta' l-attur, izda jitqies li jkun irrimitta ruhu għall-gudizzju tal-Qorti. Dana ma jfissirx pero' li l-Qorti tista' tqajjem hija stess ex officio kwalunkwe eccezzjoni li l-konvenut seta' jqajjem kieku kkontesta l-kawża billi kif gie ritenut fis-sentenza ta' l-Onorabbli Qorti ta' l-Appell in re Hammet vs Genovese mogħtija fil-31 ta' Jannar 1991:

“Il-Qorti m'għandhiex tissollewa eccezzjoniet li mhiex awtorizzata espressament mill-Kodici ta'

Organizzazzjoni u Procedura Civili jew minn konsiderazzjonijiet ta' ordni Pubblika. Ghaliex altrimenti tinholoq sitwazzjoni fejn il-Qorti tiddeciedi fuq eccezzjoni tagħha stess haga li mhix rakkomandabbli billi tinvolvi vjolazzjoni ta' principju kardinali tas-smiegh xieraq tal-kawza;”

L-istitut tal-kontumacija hu intiz biss sabiex irazzan l-atteggjament tal-kontumacija u disprezz da parti ta' min gie citat biex jersaq quddiem l-Onorabbli Qorti jew Tribunal (ara **Kummissarju tal-Artijiet vs. John Curmi** deciza mill-Prim' Awla fil-31 ta' Jannar 2003).

L-Azzjoni tas-Socjeta' Attriçi

Fit-talba tagħha, is-socjeta' attriçi ipprezentat kopja tal-*istatement* illi turi l-ammont dovut mill-konvenut u li jinsab a fol. 2 u kopja tal-kuntratt iffirmit mill-konvenut (a fol. 3 u 4). Tali dokumenti u provi jwasslu lit-Tribunal jifhem illi s-socjeta' attriçi pprovdiet ippruvat sal-grad ta' probabbilita' illi l-konvenut huwa verament dovut li jhallsu tali ammont pretiz mis-socjeta' attriçi li għadu jidher fuq l-*istatement* bħala mhux imħallas (a fol. 2), iktar u iktar meta t-Tribunal innota illi s-socjeta' attriçi ipprezentat anke l-ammont meta l-konvenut ħallas lis-socjeta' attriçi.

Fir-rigward ta' dan l-ammont dovut mill-konvenut lis-socjeta' attriçi, is-socjeta' attriçi qiegħda titlob l-imghax. F'dan ir-rigward, it-Tribunal jagħmel referenza għall-artikolu 1141 tal-Kodiçi Civili, Kap. 16 tal-Ligijiet ta' Malta. F'dan il-każ, jidher illi tali obligazzjoni hija ta' natura kummercjali skond Artikolu 5 (e) il-Kodiçi tal-Kummerç, Kap. 13 tal-Ligijiet ta' Malta. B'dan illi għaldaqstant, għandu japplika is-sub-artikolu 1 tal-Artikolu 1141 hawn imsemmi. Għaldaqstant, tali imghax beda jiddekorri mid-data ta' kull fattura hekk mhux imħallsa u tali imghax jibqa' jiddekorri sakemm isir il-ħlas effettiv. B'dan ukoll illi l-imghax ta' tmienja fil-mija (8%) ikun applikabbli. L-imghax ta' tmienja fil-mija (8%) hu dak l-ammont ipprovdut fil-Kodiçi Civili illi għandu japplika, sakemm il-partijiet ma jiftiehmux fuq ammonti inqas jew sakemm ma tkunx applikabbli il-legizlazzjoni sussidjarja 16.06, u liema żewg eccezzjonijiet ma japplikawx f'dan il-każ.

Fir-rigward tal-ispejjeż in konnessjoni mal-ittra ufficcjali bir-riferenza 826/2020, fejn f'dan ir-rigward is-socjeta' attriçi ipprezentat kopja tat-tali ittra, kemm bil-Lingwa Maltija u dik Ingliża, u li jinsabu a fol. 5 u 6.

Decide

Għaldaqstant, dan it-Tribunal jaqta' u jiddeciedi billi jilqa' t-talba tas-socjeta' attriçi għall-ammont ta' tliet elef u mitejn u wiehed u disghin Ewro u sebgha u erbgħin centeżmi tal-Ewro (Eur 3,291.47) rappreżentanti servizzi tat-telefonija mogħtija mis-socjeta' attriçi lill-konvenut bil-kont numru 40891451 kif ukoll l-imghaxijiet legali li jibdew jiddekorru mid-data ta' kull fattura hekk mhux imħallsa mill-konvenut sad-data tal-effettiv pagament u spejjeż in konnessjoni mal-ittra ufficcjali bir-riferenza 826/2020.

L-ispejjeż ġudizzjarji marbuta ma' dawn il-proċeduri huma kollha a kariku tal-konvenut.

Avv. Ilona Schembri
Ġudikatur